

NSD NEWS UNIT
ALL INDIA RADIO, GUWAHATI
0000000000

Date : 01-04-2026

Time : 1340 Hrs.

Assamese Midday Bulletin
HEADLINES

- ১। জ্যেষ্ঠ বিজেপি নেতা তথা প্রধানমন্ত্রী নৰেন্দ্ৰ মোদীয়ে আজি অসমত নিৰ্বাচনী প্ৰচাৰত অংশ লৈছে।
- ২। বিশ্বৰ সৰ্ববৃহৎ জনগণনা প্ৰক্ৰিয়া লোকপিয়ল-২০২৭ আজি আৰম্ভ হৈছে।
- ৩। পশ্চিম এছিয়াৰ সাম্প্ৰতিক পৰিস্থিতিৰ মাজতে তৈল বিপণন কোম্পানীসমূহে মহানগৰসমূহত ব্যৱসায়িক বন্ধন গেছৰ চিলিণ্ডাৰৰ মূল্য বৃদ্ধি কৰিছে।
- ৪। আমেৰিকা যুক্তৰাষ্ট্ৰই দুই-তিনি সপ্তাহৰ ভিতৰত ইৰানত যুদ্ধৰ অৱসান ঘটাব বুলি ৰাষ্ট্ৰপতি ড'নাল্ড ট্ৰাম্পে প্ৰকাশ কৰিছে।

আৰু

- ৫। আই পি এল ক্ৰিকেট প্ৰতিযোগিতাত আজি লক্ষ্ণৌ ছুপাৰ জায়েণ্টছ দেলহি কেপিটেলছৰ বিৰুদ্ধে অৱতীৰ্ণ হ'ব।

0000000

—বিধানসভা নিৰ্বাচনলৈ মাজত মাথো ৭টা দিন বাকী থকা অৱস্থাত ৰাজনৈতিক দলসমূহৰ প্ৰচাৰ অভিযান তুংগত উঠিছে। শাসক-বিৰোধী উভয়ে তাৰকা প্ৰচাৰকক লৈ ভোটদাতাসকলক আকৰ্ষণ কৰাৰ বাবে আপ্ৰাণ চেষ্টা চলাইছে। জ্যেষ্ঠ বিজেপি নেতা তথা প্রধানমন্ত্রী নৰেন্দ্ৰ মোদীয়ে আজি ধেমাজিৰ গোগামুখত এখন নিৰ্বাচনী সভাত ভাগ লয় কয় যে, বিজেপিয়ে সৰ্বাত্মক উন্নয়নৰ লক্ষ্যত উপনীত হোৱাৰ বাবে আন্তঃগাঁথনি, শিক্ষা আৰু স্বাস্থ্য সেৱাত নিৰন্তৰ গুৰুত্ব আৰোপ কৰি আহিছে। তেওঁ কয় যে, অসমত বিগত ১০ বছৰত এন ডি এৰ শাসন কালত যথেষ্ট উন্নয়ন হৈছে। বিজেপিৰ দ্বৈত ইঞ্জিনযুক্ত চৰকাৰে ৰাজ্যখনলৈ স্থায়ী শান্তি ঘূৰাই অনাত সহায় কৰিছে আৰু ভালেসংখ্যক যুৱক-যুৱতীয়ে হিংসাৰ পদ পৰিহাৰ কৰি নিৰাপদ ভৱিষ্যতৰ দিশে অগ্রসৰ হৈছে বুলি শ্ৰী মোদীয়ে উল্লেখ কৰে। অসম সমগ্ৰ বিশ্বত চাহৰ বাবে জনাজাত বুলি উল্লেখ কৰি প্ৰধানমন্ত্ৰীয়ে কয় যে, মৰিগাঁৱৰ ছেমিকণ্ডাৰ প্ৰকল্পৰ কাম সম্পূৰ্ণ হৈ উঠাৰ লগে লগে ৰাজ্যখনে ছেমিকণ্ডাৰ চিপৰ বাবেও স্বীকৃতি লাভ কৰিব।

গোগামুখৰ পাছত তেওঁ বিশ্বনাথৰ বিহালীত নিৰ্বাচনী প্ৰচাৰ চলাইছে। শ্ৰীমোদীয়ে পুৱাৰ ভাগত ডিব্ৰুগড়ত একাংশ চাহ শ্ৰমিকৰ সৈতে মত বিনিময় কৰে।

প্ৰধানমন্ত্ৰী মোদী ৬ এপ্ৰিলত মৰাণ, বৰপেটাৰোড আৰু লামডিঙত প্ৰচাৰ চলোৱাৰ বাবে পুনৰ অসমলৈ আহিব।

কংগ্ৰেছৰ নেত্ৰী প্ৰিয়ংকা গান্ধী দেৱব্ৰত শইকীয়া, লুৰীগজ্যোতি গগৈ আৰু বিপুল গগৈৰ হৈ প্ৰচাৰ চলোৱাৰ উদ্দেশ্যে ইতিমধ্যে ডিব্ৰুগড় উপস্থিত হৈছে। কংগ্ৰেছ নেত্ৰীগৰাকীয়ে প্ৰাৰ্থী দুগৰাকীৰ হৈ নাজিৰা,

খোৱাং আৰু টিংখাঙত প্ৰচাৰ চলাব। কংগ্ৰেছ দলৰ নেতা ৰাছল গান্ধীয়ে কাইলৈ বোকাজান আৰু টীয়কত প্ৰচাৰ চলাব।

জ্যেষ্ঠ বিজেপি নেতা তথা মুখ্যমন্ত্ৰী ড० হিমন্ত বিশ্ব শৰ্মাই আজি কামৰূপৰ কমলপুৰ সমষ্টিৰ বিহদিয়াত বিজয় সংকল্প সমাৰোহত অংশ লয়। তেওঁ বিজেপি মিত্ৰজোঁটৰ প্ৰাৰ্থী দিগন্ত কলিতাৰ হৈ প্ৰচাৰ চলায়।

তেওঁ বৰ্তমান টংলাত নিৰ্বাচনী সভাত ভাগ লয়। ড० শৰ্মাই গোৰেশ্বৰ, টিছ, হাজো, শূৱালকুছি আৰু ৰঙিয়াটো বিজয় সংকল্প সভা তথা ৰোড শ্ব'ত অংশ লোৱাৰ কথা।

অসম প্ৰদেশ কংগ্ৰেছ সমিতিৰ সভাপতি গৌৰৱ গগৈ, অসম জাতীয় পৰিষদৰ সভাপতি লুৰীণজ্যোতি গগৈ, ৰাইজৰ দলৰ অখিল গগৈ, কামৰূপ মহানগৰ জিলাৰ দিছপুৰ সমষ্টিৰ প্ৰাৰ্থী মীৰা বৰঠাকুৰকে ধৰি কংগ্ৰেছ নেতৃত্বাধীন মিত্ৰজোঁটৰ আন আন প্ৰাৰ্থী সকলেও ভোটদাতাক আকৰ্ষণৰ চেষ্টা চলাইছে। দৰং জিলাৰ ছিপাঝাৰত আজি কংগ্ৰেছ প্ৰাৰ্থী বিনন্দ শইকীয়াই ঘৰে ঘৰে গৈ প্ৰচাৰ চলায়। সমষ্টিৰ পুনৰ নিৰ্বাৰণৰ পাছত বৃহত্তৰ ছিপাঝাৰ অঞ্চলত এইবাৰ দলটোৱে আশা কৰা মতে ভোট লাভ কৰিব বুলি কংগ্ৰেছ প্ৰাৰ্থী গৰাকীয়ে আশা প্ৰকাশ কৰে।

০০০০০০০০

বিশ্বৰ সৰ্ববৃহৎ জনগণনা প্ৰক্ৰিয়া লোকপিয়ল-২০২৭ আজি আৰম্ভ হৈছে। এয়া হৈছে দেশৰ ষোড়শ আৰু স্বৰাজ্যোত্তৰ ভাৰতৰ অষ্টম লোকপিয়ল। এই লোকপিয়লত সামাজিক অৱস্থা আৰু জাতিগত গণনাকে ধৰি জনসংখ্যা আৰু গৃহ পিয়ল অন্তৰ্ভুক্ত হ'ব। ২০২৭ চনৰ ফেব্ৰুৱাৰী পৰ্যন্ত চলিবলগীয়া এই লোকপিয়ল দুটা পৰ্যায়ত হ'ব। প্ৰথম পৰ্যায়ত ঘৰৰ তালিকা প্ৰস্তুত কৰা হ'ব আৰু দ্বিতীয় পৰ্যায়ত জনসংখ্যাৰ গণনা কৰা হ'ব। ইয়াৰ বাবে অহা বছৰৰ পহিলা এপ্ৰিলক ভিত্তি তাৰিখ হিচাপে নিৰ্বাৰণ কৰা হৈছে। দেশত এইবাৰ প্ৰথমবাৰৰ বাবে সম্পূৰ্ণ ডিজিটেল প্ৰক্ৰিয়াৰে লোকপিয়ল হ'ব আৰু এণ্ড্ৰইদ আৰু আই অ' এছত উপলভ্য মোবাইল এপৰ জৰিয়তে তথ্যসমূহ সংগ্ৰহ কৰা হ'ব। এইবাৰৰ লোকপিয়লত স্ব-গণনাবো বিকল্প থাকিব। স্ব-গণনাৰ এই প্ৰক্ৰিয়া আজিৰে পৰা ১৫ তাৰিখলৈ মুকলি থাকিব। ঘৰৰ তালিকা প্ৰস্তুত আৰু গণনা ১৬ এপ্ৰিলৰ পৰা আৰম্ভ হ'ব আৰু ১৫ মে'ত সামৰণি পৰিব। ঘৰৰ গণনাৰ সময়ত সকলো ভৱন আৰু পৰিকাঠামোৰ তালিকাৰ প্ৰস্তুত কৰা হ'ব আৰু বাসগৃহৰ স্থিতি, সা-সুবিধা তথা সম্পদৰ তথ্য সংগ্ৰহ কৰা হ'ব। বাসগৃহসমূহৰ জিঅ' টেগিং কৰা হ'ব আৰু প্ৰতিটো ঘৰক অনন্য পৰিচয়সূচক নম্বৰ প্ৰদান কৰা হ'ব। এই সমগ্ৰ প্ৰক্ৰিয়াটোত ৩০ লাখৰো অধিক গণনা কৰ্মী, পৰ্যবেক্ষক আৰু অন্য বিষয়া নিয়োগ কৰা হৈছে। জনসাধাৰণে ১৬টা ভাষাত তথ্য দিব পাৰিব। লোকপিয়লৰ দ্বিতীয় পৰ্যায় অহা বছৰ ফেব্ৰুৱাৰীত অনুষ্ঠিত হ'ব। এই পৰ্যায়ত বয়স, লিংগ, বৃত্তি, সাক্ষৰতা আৰু জাতিগত সবিশেষকৈ ধৰি ব্যক্তিগত তথ্য আহৰণ কৰা হ'ব। কেন্দ্ৰীয় চৰকাৰে লোকপিয়ল-২০২৭ৰ বাবে ১১ হাজাৰ ৭১৮ কোটিৰো অধিক টকাত অনুমোদন দিছে।

০০০০০০০

পশ্চিম এছিয়াৰ সাম্প্ৰতিক পৰিস্থিতিৰ মাজতে তৈল বিপণন কোম্পানীসমূহে মহানগৰসমূহত ব্যৱসায়িক ৰন্ধন গেছৰ চিলিঙাৰ মূল্য ১৯৫ টকা ৫০ পইছা বৃদ্ধি কৰিছে। ইণ্ডিয়ান অইল কৰ্প'ৰেচন লিমিটেডৰ ৱেবচাইটৰ তথ্য অনুসৰি দিল্লীত ব্যৱসায়িক ৰন্ধন গেছৰ চিলিঙাৰ খুচুৰা মূল্য হৈছে দুহেজাৰ ৭৮ টকা ৫০ পইছা। কলকাতাত ব্যৱসায়িক ৰন্ধন গেছৰ চিলিঙাৰ মূল্য দুহেজাৰ ২০৮ টকা, মোম্বাইত

দুহেজাৰ ৩১ টকা আৰু চেলাইত দুহেজাৰ ২৪৬ টকা ৫০ পইছালৈ বৃদ্ধি পাইছে। ১৯ কিল'গ্ৰাম ওজনৰ ব্যৱসায়ীক বন্ধন গেছৰ চিলিঙাৰৰ সংশোধিত মূল্য আজিৰে পৰা কাৰ্যকৰী হৈছে। অৱশ্যে ঘৰুৱা বন্ধন গেছৰ চিলিঙাৰৰ মূল্য অপৰিৱৰ্তিত হৈ আছে।

০০০০০০০০

আমেৰিকা যুক্তৰাষ্ট্ৰই দুই-তিনি সপ্তাহৰ ভিতৰত ইৰানত যুদ্ধৰ অৱসান ঘটাব বুলি আমেৰিকাৰ ৰাষ্ট্ৰপতি ড'নাল্ড ট্ৰাম্পে প্ৰকাশ কৰিছে। ৰাষ্ট্ৰপতিগৰাকীয়ে সংবাদ মাধ্যমৰ আগত কয় যে আমেৰিকান সেনাৰ এপিক ফিউৰি শীৰ্ষক অভিযান অতি শীঘ্ৰে অন্ত পৰিব। তেওঁ লগতে যুদ্ধ অন্ত পৰাৰ পূৰ্বে সম্ভাৱ্য চুক্তিৰো ইংগিত দিয়ে।

ইয়াৰ পূৰ্বে আমেৰিকাৰ প্ৰদেশ সচিব মাৰ্কো ৰুবিঅ'ই কয় যে ইৰানে যাতে কেতিয়াও নিউক্লিয়াৰ ক্ষেপনাস্ত্ৰ লাভ কৰিব নোৱাৰে তাৰ বাবে সকলো সুযোগ ধবংস কৰাটোৱে আমেৰিকাৰ অভিযানৰ লক্ষ্য আৰু যুদ্ধৰ প্ৰথম দিনাৰ পৰাই এই কথা স্পষ্ট আছিল। ৰাষ্ট্ৰপতি ট্ৰাম্পে আন এটা সাক্ষাৎকাৰত আন্তঃৰাষ্ট্ৰীয় মিত্ৰ দেশসমূহৰ সৈতে অসম্ভৱি ব্যক্ত কৰি কয় যে তেওঁলোকে গুৰুত্বপূৰ্ণ জাহাজ পৰিৱহণ পথ হবমুজ প্ৰণালী সুৰক্ষাৰ বাবে আগবাঢ়ি আহি অধিক দায়িত্ব লোৱাটো প্ৰয়োজন।

০০০০০০০০

ৰাষ্ট্ৰপতি শ্ৰীমতী দ্ৰৌপদী মুৰ্মু, উপ-ৰাষ্ট্ৰপতি চি পি ৰাধাকৃষ্ণন আৰু প্ৰধানমন্ত্ৰী নৰেন্দ্ৰ মোদীয়ে ৰাজ্য প্ৰতিষ্ঠা দিৱস উপলক্ষে ওড়িশাৰ জনসাধাৰণলৈ শুভেচ্ছা জনাইছে। সামাজিক মাধ্যমৰ এটা বাৰ্তাত ৰাষ্ট্ৰপতি মুৰ্মুৱে কয় যে আজিৰ দিনটোত ৰাজ্যখনৰ বৰ্ণাঢ্য সাংস্কৃতিক ঐতিহ্য, পৰম্পৰা আৰু জনসাধাৰণৰ পৰিৱৰ্তনশীল মনোভাৱক উদযাপন কৰা হয়। তেওঁ কয় যে দেশৰ স্বাধীনতা সংগ্ৰাম আৰু ৰাষ্ট্ৰ নিৰ্মাণত ওড়িশাৰ ভূমিকাই সকলোকে অনুপ্রাণিত কৰি আহিছে। ৰাজ্যখনৰ কষ্টসহিষ্ণু জনসাধাৰণে বিকশিত ভাৰতৰ যাত্ৰাত গুৰুত্বপূৰ্ণ ভূমিকা পালন কৰিছে বুলি ৰাষ্ট্ৰপতিগৰাকীয়ে উল্লেখ কৰে। তেওঁ ওড়িশাৰ জনসাধাৰণৰ প্ৰগতি আৰু সমৃদ্ধিৰ বাবে মহাপ্ৰভু শ্ৰী জগন্নাথৰ ওচৰত প্ৰাৰ্থনা জনায়।

উপ-ৰাষ্ট্ৰপতি চি পি ৰাধাকৃষ্ণনে শান্তি, সমৃদ্ধি আৰু প্ৰগতিৰ পথত ৰাজ্যখন আগুৱাই গৈ বিকশিত ভাৰতৰ দৰ্শন প্ৰাপ্তি অৰিহণা যোগোৱাৰ কামনা কৰে। প্ৰধানমন্ত্ৰী নৰেন্দ্ৰ মোদীয়ে সাংস্কৃতিক আৰু আধ্যাত্মিক দিশত ওড়িশা স্বাৰ্থত প্ৰতিক হিচাপে আছে বুলি উল্লেখ কৰি কয় যে ওড়িয়া সংগীত, কলা আৰু সাহিত্যই দেশক সমৃদ্ধ কৰিছে। তেওঁ অনাগত সময়ত ৰাজ্যখন প্ৰগতিৰ নতুন শিখৰলৈ উন্নীত হ'ব বুলি কামনা কৰে।

০০০০০০০০

জম্মু-কাশ্মীৰৰ গাণ্ডেৰবল জিলাত যোৱা নিশা সেনা আৰু আৰক্ষীৰ যুটীয়া অভিযানত এজন অচিনাক্ত সন্ত্রাসবাদী নিহত হয়। সেনাৰ এগৰাকী মুখপাত্ৰই জনোৱা মতে গাণ্ডেৰবল জিলাৰ আৰাহামা অঞ্চলত সন্ত্রাসবাদী লুকাই থকাৰ তথ্য লাভ কৰাৰ পাছতে সেনা আৰু আৰক্ষীয়ে অঞ্চলটোত অভিযান চলায়। নিৰাপত্তা বাহিনীয়ে অঞ্চলটোত উপস্থিত হৈ অভিযান আৰম্ভ কৰাৰ সময়তে লুকাই থকা সন্ত্রাসবাদীয়ে নিৰাপত্তা বাহিনীলৈ লক্ষ্য কৰি নিৰ্বিচাৰ গুলীচালনা কৰিবলৈ ধৰে। দুয়োপক্ষৰ মাজৰ সংঘৰ্ষত এজন সন্ত্রাসবাদী নিহত হোৱাৰ বিপৰীতে সুৰক্ষা বাহিনীৰ কোনো জোৱান হতাহত হোৱা নাই বুলি সেনাৰ মুখপাত্ৰগৰাকীয়ে জনাইছে। অঞ্চলটোত সম্প্ৰতি অভিযান অব্যাহত আছে।

০০০০০০০০

আই পি এল ক্ৰিকেট প্ৰতিযোগিতাত আজি লক্ষ্ণৌৰ একনা ক্ৰিকেট ষ্টেডিয়ামত হ'বলগীয়া এখন খেলত লক্ষ্ণৌ ছুপাৰ জায়েণ্টছ দেলহি কেপিটেলছৰ বিৰুদ্ধে অৱতীৰ্ণ হ'ব। খেলখন সন্ধিয়া চাৰে ৭ বজাত আৰম্ভ হ'ব।

যোৱা নিশা নিউ চণ্ডীগড়ত অনুষ্ঠিত এখন খেলত পঞ্জাব কিংছে গুজৰাট টাইটানছক ৩ উইকেটত পৰাস্ত কৰে।

০০০০০০০

সমাপ্ত